

Il-Konti Saint-Priest, Gioacchino Navarro, u l-Ewwel Poeżiji ppubblikati bil-Malti

Mario CASSAR, MA

Dipartiment tal-Malti, Il-Junior College ta' l-Università ta' Malta

e-mail: mario.cassar@um.edu.mt

Astratt: *Il-Franċiż François-Emmanuel de Saint-Priest gie Malta fl-1786. Hu ġabar l-impressjonijiet tiegħu fil-ktieb Malte par un Voyageur François, ippubblikat hawn Malta stess hames snin wara. F'dan il-ktieb dehru l-ewwel poeżiji stampati bil-Malti, miktubin mill-Abbati Gioacchino Navarro, it-tieni biblijotekarju tal-Librerija Nazzjonali. Dawn, sewwasew, kienu ghanjiet popolari li kellhom ukoll akkumpanjament mużikali. Il-fatt li kienu ppubblikati serva biex għadd ta' studjużi u viżitaturi ohra barranin aktar tard irreġistrawhom f'kitbiethom. Ix-xorti kbira li gawdew dawn il-versi umli tixhed il-qawwa ta' l-istampa.*

Kliem muftieh: *Comte de Saint-Priest, Gioacchino Navarro, poeżija Maltija, ghanjiet mużikali, folklor, alfabet.*

Dahla

Kull poeżija bil-Malti li nafu biha, mill-‘Kantilena’ (maghrufa wkoll bhala ‘Xidew il-Qada’) ta’ Pietru Caxaro (c.1450)¹ sal-versi burleski maghrufa bhala ‘*Copia di un Contratto di Matrimonio in lingua maltese*’ (jew ‘Żwieġ la Maltija’), miktuba għall-jiem tal-karnival minn Dun Feliċ Demarco fl-1760,² waslet għandna f’forma manuskritta.

Sa fl-aħħar, il-Franċiż François-Emmanuel de Guignard, Comte de Saint-Priest, fil-ktieb anonimu tiegħu *Malte par un Voyageur François*, ippubblikat hawn Malta stess fl-1791, inkluda tliet poeżiji qosra bil-Malti ta’ kwartina l-wahda, miktuba mill-Abbati Gioacchino Navarro, li fis-sew addatta xi ghanjiet popolari li s-soltu kienu jiġu esegwiti b’akkumpanjament mużikali. Dawn il-versi, li dehru bit-titlu ‘Tliet ԶանԳիет bil Malti’, huma aktarx l-eqdem poeżiji stampati bil-Malti.³

¹ Il-poeżija, li nstabet minn Godfrey Wettinger u Mikiel Fsadni fl-1966, hija kopja li saret minn Brandano Caxaro fl-1533–6.

² Ara Ġużè Cassar-Pullicino, *Il-Kitba bil-Malti sa l-1870*, Malta, 2001, pp. 71–6; u Ġorġ Mifsud-Chircop, ‘Lejn id-Diskursività ta’ Kopjun tas-Seklu Tmintax’, *Fora Melitensia*, nru 1, Malta, 2004, pp. 61–78.

³ Ara, *Malte par un Voyageur François*, Vol. II, Paris, 1791, it-tieni stampa wara p. 116. Incidentalment, fl-istess sena, Mikiel Anton Vassalli ppubblikat f’Ruma l-*Mylsen Phoenico-Punicum sive Grammatica Melitensis*.

Il-Konti Saint-Priest (1735–1821)

L-istatista Comte de Saint Priest twieled Grenoble fit-12 ta' Marzu 1735. Inhatar kavallier ta' l-Ordni ta' San Ġwann meta kien għad kellu biss erba' jew hames snin, u ta' hmistax-il sena dahal fl-armata Franciża. Bhala muskettier ipparteċipa f'diversi kampanji militari fis-snin 1750–52 taht il-Balliju Du Tenċin. Serva fil-Ġermanja matul il-Gwerra ta' Seba' Snin, taht il-marixxall De Bruglie, kif ukoll fil-Portugall.

Halla s-servizz fl-1763 bil-grad ta' kurunell, u fl-erba' snin ta' wara kien rappreżentant tal-qorti rjali Franciża f'Lisbona. Fl-1768 intbagħat Kostantinopli, fejn baqa', għajr għal intervall qasir, sa l-1785. Iżżewweġ lil Wilhelmina von Ludolf, bint l-ambaxxatur Naplitan. Kien involut fit-Trattat ta' l-1779 li bih it-Turkija ċediet il-Krimea f'idejn ir-Russja. Ix-xogħol tiegħu *Mémoires sur l'ambassade de France en Turquie et le commerce des Français dans le Levant*, li jitkellem, fost hwejjeg oħra, fuq l-esperjenzi tiegħu tul dan il-perjodu, ma kienx ippubblikat qabel l-1877.

Wara xi xhur fil-qorti ta' l-Aja (The Hague), inghaqad fil-gvern ta' Jacques Necker bhala ministru mingħajr portafoll. Matul it-tieni kabinett ta' Necker fl-1789, meta faqqgħet ir-Revoluzzjoni, kien segretarju tal-familja rjali u ministru ta' l-intern. Dam jokkupa din il-kariga sa l-1790 meta kien akkużat minn Mirabeau li kien qiegħed jahdem kontra l-interessi tal-poplu. Ma jistax jonqos li bhala qaddej tar-reġim, matul ir-Revoluzzjoni, kien mibghud min-nies, għatxana għal riformi radikali.⁴ Ftit wara r-riżenja tiegħu, mar Stokkolma fejn hatnu, Giuseppe Costantino von Ludolf, kien l-ambaxxatur Awstrijak. Fl-1795 inghaqad ma' Louis Stanislas Xavier, Comte de Provence, hu r-Re Lwigi XVI, f'Verona, bhala ministru tal-familja Bourbon. Akkumpanja l-qorti rjali Franciża fl-eżilju f'Blankenburg u Mittau, sakemm irtira fl-Isvizzera fl-1808. Għalxejn talab li jmur lura pajjiżu u spicċa mkeċċi wkoll mill-Isvizzera fl-1811. Baqa' jdur l-Ewropa sakemm il-monarkija kienet irrestawrata fi Franza.

Sa fl-aħhar irritorna lejn pajjiżu fil-11 ta' Awissu 1814; inghata t-titlu ta' tenent-general, qatta' l-famużi Mitt Jum ta' Napuljun Bonaparti bla inkwiet ta' xejn f'Evraux, u nhatar pari ta' Franza fl-1815. Issa kien xih u trux wisq biex jibqa' attiv fil-hajja politika, u rtira f'artijietu qrib Lyon. Miet f'Saint-Priest, Vienne, fl-1821.⁵

⁴ Jingħad li Saint-Priest, wara l-waqgħa tal-monarkija, kien qal lil wahda mara li talbitu xi haġa x'tiekol: 'Meta kien hawn re wiehed biss, kellek biżżejjed; jekk trid, mur itlob il-hobż lill-1,200 sovrani li hawn issa.' Il-memorji tiegħu dwar il-perjodu Revoluzzjonarju ġew stampati fl-1929 (ed. Calmann-Levy), u riċentement fis-sena 2006 (ed. Mercure de France). Ara wkoll *Lettres et Instruction au Comte de Saint-Priest, précédées d'une Notice par M. de Berante*, Parigi, 1845.

⁵ Din il-biografija hi msejsa fuq il-kontribuzzjoni ta' Georges Bourgin, *Enciclopedia Italiana*, (Treccani), vol. XXX, Ruma, 1949, pp. 477–8; kif ukoll fuq l-informazzjoni li dehret originalment fl-*Encyclopaedia Britannica*, il-11-l edizzjoni, 1911, vol. XXIV, p. 42.

Apparti l-memorji li semmejna, kiteb ukoll *Examen des assemblées provinciales* (1787) u appuntu *Malte par un voyageur François* (1791), iddedikat lill-Gran Mastru De Rohan.⁶ Dan il-kteb ma damx ma sar wiehed mix-xoghlijiet l-aktar imfittxija mill-vjaġġaturi li kellhom hsieb jaslu sa Malta. Saint-Priest ġie Malta fl-1786 minn Kostantinopli, hu u sejjer lejn Franza. Mieghu kellu lil martu u lil ibnu Emmanuel ta' tliet snin li, meta kiber, serva wkoll fil-korp diplomatiku Franciż. Saint-Priest xtaq iżur il-gżira biex jara lil huh, Charles-Antoine, li wkoll kien kavallier ta' San Ġwann, u lill-Gran Mastru. Il-laqgħa ta' bejn Saint-Priest u De Rohan hija rreġistrata fid-dettall fl-Arkivju ta' l-Ordni.⁷

Gioacchino Navarro (1748–1813)

Don Gioacchino Navarro kien il-kappillan konventwali ta' l-Ordni ta' San Ġwann, arkeologu, u espert ta' l-iskrizzjonijiet antiki bil-Grieg u bil-Latin. Kien jaf tajjeb ukoll bit-Taljan, bl-Għarbi, u bl-Ingliz.

Mill-1770 kien it-tieni biblijotekarju Malti wara Agius de Soldanis.⁸ Il-biblijotekarji kienu jintgħażlu mill-Prijur ta' l-Ordni, appuntu minn fost il-kappillani konventwali.⁹ Navarro żamm postu anki fi żmien l-okkupazzjoni Franciża u fl-ewwel snin tal-hakma Ingliza. Fi żmien, sewwasew fl-1796, tlesta għal kollox il-bini tal-Biblijoteka l-ġdida, fuq pjanta mhażża mill-arkitett Stefano Ittar, minn Messina. Madankollu l-kotba u l-manuskritti ma ttiħdux hemm minnufih, hekk li fl-1798, mal-miġja ta' Napuljun f'Malta, il-Librerija Nazzjonali kienet għadha l-*Forfantone*, f'bini fejn illum Triq ir-Repubblika tilwi ma' Triq Santa Luċija. Il-Kummissarju Regnaud d'Angely kien ordna l-qirda tar-registri kollha tal-Kanċillerija ta' l-Ordni. B'xorti tajba, bl-intervent ta' l-*Uditore* Gaetano Bruno, dan ma sehħx, imma l-arkivju spiċċa mferrex f'diversi lokalitajiet. Kien bil-hidma għaqlija ta'

⁶ Kopja ta' dan il-kteb tinsab fil-Librerija Nazzjonali, il-Belt Valletta [Ref. P. 126a]. Fl-1800 dehret verżjoni bit-Taljan ta' dan ix-xogħol; biex imbagħad, sena wara, dehret traduzzjoni anonima bl-Ingliz: *A Description of Malta with a Sketch of Its History*. Dan ta' l-ahħar hu probabbilment l-ewwel kteb ippubblikat hawn Malta fi żmien il-hakma Ingliza. Kopja tiegħu tinsab ukoll fil-Librerija Nazzjonali [Ref. BC 5 48]. L-awtur ta' dan il-kteb ma jirriproduċix l-għanjiet imsemmija u, minflok, bhala kampjun tal-Malti kontemporanju, jagħti t-talba tal-Missiera.

⁷ Ara l-artiklu ta' Carmen Depasquale, 'On the Visits to Malta of Countess Des Alleurs and of Some Ambassadors of the King of France in Constantinople', <http://www.um.edu.mt/pub/cdep1.html>.

⁸ Il-Librerija ta' San Ġwann, inkorporata fil-knijsja konventwali, kienet ilha teżisti minn ta' l-anqas sa mill-1649, iżda ma kinitx miftuħa għall-pubbliku. Fis-seklu XVIII, imbagħad, il-Ballju Fra Ludovico Guerin de Tenċin irregala l-kollezzjoni kbira ta' kotba li kellu lill-Ordni bil-patt li flimkien ma' daww fil-librerija ta' San Ġwann isiru proprjetà nazzjonali u bihom tinfetħa biblijoteka pubblika. De Tenċin, illum meqjus bhala l-veru fundatur tal-Biblijoteka, miet fl-1766 mingħar ma laħaq ra l-holma tiegħu ssehħ. Kien fl-1776, fi żmien il-Gran Mastru De Rohan, li din l-intrapriża ġiet iddekretata uffiċjalment. Ara E.R. Leopardi, *Il-Biblijoteka Nazzjonali ta' Malta, 1555–1955*, Malta, 1955, pp. 5–6.

⁹ Ibid., p. 5.

Navarro li l-parċmini antiki, il-bolli maġisterjali, ir-registri tal-Kunsill, statuti qodma ta' l-Ordni, kif ukoll dokumenti imprezzabbli ohra mill-Arkivju ta' l-Università ta' l-Imdina, għaddew fil-kustodja tal-Librerija Nazzjonali.¹⁰

B'kollox, Navarro dam erbghin sena shah jokkupa l-kariga ta' biblijotekarju. Fi żmien, il-kotba żdiedu bil-bosta, u kotrana kienu l-istudjużi barranin li kienu jmorru jirriċerkaw fil-post. Fi żmien wkoll, sewwasew fl-1806, inhatar l-ewwel Kumitat tal-Librerija Rjali, taht il-presidenza tal-Markiż Mario Testaferrata, filwaqt li ġew stampati r-*Regolamneti per la circolazione de' libri della Real Biblioteca di Malta*.¹¹

Fl-1778 Navarro kiteb *Dissertazione sopra quattro bassi rilievi di marmo bianco*. Fl-1788 il-kavallier Vittore de Rohan, neputi tal-Gran Mastru, ġab mieghu minn Atena hames biċċiet irham b'kitba bil-Grieg imnaqqa fuqhom, u rregalahom lill-Gran Mastru li, min-naha tiegħu, għaddiehom lill-Biblijoteka. Wara eżami bir-reqqa u studju assidwu, Navarro għaraf li rhama minnhom kellha xi tagħrif fuq Malta. Hu ppubblika l-konklużjonijiet tiegħu s-sena ta' wara fil-ktejjeb *Marmo Greco-Melitense, ossia interpretazione d'una inedita precevole Greca iscrizione*, opra li aktar tard ġiet imfahhra mill-Markiż Barbaro di San Giorgio.¹²

Navarro miet sewwasew nhar l-ewwel tas-sena 1813, u ndifen fil-knisja ta' San Ġakbu. Kwazi sitt snin wara, kugintu, Vincentia Victoria Debono, għamlet irhama kommemorattiva fin-navata tas-sagristija fil-konkatidral ta' San Ġwann.¹³

It-testi poetiċi

Hawnhekk, f'sura parallela, qed nuru l-poeżiji ta' Navarro, l-ewwel, fuq ix-xellug, eżattament kif dehru fil-ktieb ta' Saint-Priest;¹⁴ imbagħad, fuq il-lemin, traskritti bil-Malti kontemporanju.

1.

Min ǧitma fit-tama
It-tama t̃ arraṣ biez;
Jaǧmel ir-rieṣ fil-bomblu
Jaṣsep l'isiefer biez.

1.

Min jitma fit-Tama,
It-Tama tqarraḡ bih;
Jagħmel ir-rih fil-bomblu;
Jahseb li jsiefer bih.

¹⁰ Maroma Camilleri, 'The National Library of Malta's Manuscript Collection', *Celebatio Amicitiae: Essays in Honour of Giovanni Bonello*, (edi M. Camilleri & T. Vella), Fondazzjoni Patrimonju Malti, Malta, 2006, p. 46. It-trasferiment tal-Biblijoteka fil-post fejn qiegħda llum, finalment sar fl-1811, fi żmien il-Gvernatur Hildebrand Oakes, u kienet inawgurata uffiċjalment fl-4 ta' Ġunju 1812.

¹¹ Leopardi, *op. cit.*, pp. 9–10.

¹² Ara Ġan Anton Vassallo, 'Biografia', *L'Arte*, IV, nru 88, Malta, 1866, pp. 2–4; u Robbie Mifsud Bonnici, *Dizzjunarju Bijo-Biblijografiku*, Dipartiment ta' l-Informazzjoni, Malta, 1960, pp. 380–1.

¹³ Vassallo, *op. cit.*, p. 2.

¹⁴ François-Emmanuel de Guignard, Comte de Saint-Priest, *Malte par un Voyageur François*, Malta, 1791, p. 113. B'mod żbaljat, xi whud sostnew li dan il-ktieb kien mitbugħ f'Parigi; imma filfatt nafu li kien ippubblikat lokalment mill-istess dokumenti ta' l-istamperija ta' l-Ordni.

2.

Smait l'inti tarbīt l-imṣabba:
 ʕeidli fl'imṣabba ʕi ʕralek?
 eja tɛaddet ʕommok miʕei,
 ʕa ʕa naxseb liena ʕrali pɛalek.

2.

Smajt l'inti tarbit l-Imhabba;
 Ghidli fl-Imhabba xi ġralek?
 Ejja thaddet ghommtok miegħi,
 Ghax naħseb l'jien ġrali bħalek.

3.

ʕadira li ti ʕrop minnɛa,
 Nitolbok lad-dardarɛ iɛʕ,
 ʕa imūr zmjēn, u iɛi jeɛor
 Tfittiɛa, mas-sibɛ iɛʕ.

3.

Ghadira li tixrob minnha.
 Nitolbok la ddardarhiex.
 Ghax imur żmien u jiġi iehor;
 Tfittixha u ma ssibhiex.

Saint-Priest jipprovdi wkoll verżjoni Franciża ta' l-istess ghanjiet:¹⁵

1.

Celui qui s'abandonne trop à l'espérance
 Sera trompé dans ce qu'il espère.
 Il enferme un peu de vent dans une bouteille,
 Croyant qu'il suffira pour enfler des voiles.

2.

Ecoute, toi qui fus éduqué par l'amour,
 Dis-moi, que t'est-il arrivé en aimant?
 Ouvres-moi ton coeur oppressé je t'en prie,
 Car je crois qu'il m'arrive ce que tu as éprouvé.


3.

L'eau de cet étang vient de te désalterer;
 Ne la trouble pas je t'en conjure!
 Le besoin cesse mais quelquesfois il renaît . . .
 Il faut que dans l'occasion tu puisses encore étancher ta soif.


Fl-1804, imbagħad, Louis de Boisgelin irriproduċa dawn l-ghanjiet eżattament kif dehru fil-ktieb ta' Saint-Priest, imma magħhom żied traduzzjoni libera bl-Ingliż.¹⁶

¹⁵ Saint-Priest, *op. cit.*, p. 64. Il-poeżiji bil-Franciz huma traskritti b'xi tibdiliet żgħar, skond ir-regoli ortografici ta' llum. L-istess versi bil-Franciz huma riprodotti fedelment fil-ktieb ta' M. Miège, *Histoire de Malte*, vol. 1, Parigi, 1840, p. 176.

¹⁶ Louis de Boisgelin, *Ancient and Modern Malta*, vol. 1, Londra, 1804, p. 99.



*Ritratt ta' Comte de Saint-Priest,
xoghol Louis-Jules Banderon (1842),
Versailles, Parigi*



*Impressjoni artistika ta'
l-Abbati Gioacchino Navarro
(L'Arte, vol. 8, nru 88, 1866)*

1.

He who too far indulges hope,
Will find how soon hope fails;
He's like a seaman bottling wind,
In hopes to fill his sails.

2.

Thou who by sad experience know'st
How sure Love's arrows fly,
Say, what's the smart? for well I ween,
What thou hast felt, feel I.

3.

Ah! trouble not this fountain's source,
Which late thy thirst appeased; –
That thirst with which the passing hour
Again may see thee siez'd.

Hasra li Saint-Priest ma jipprovdix il-melodija ta' dawn l-ghanjiet. Wara kolloxx, ma jidhirx li kellu xi interess partikulari fl-aspett mużikali; ried biss jaghti kampjun tal-Malti użat f'dak iż-żmien. Madankollu, fl-1822, niżel Malta minn Sqallija l-kittieb erudit Gustav Parthey. Hu dam hawn Malta bejn Lulju u Settembru, qabel ma rhielha lejn Lixandra. Parthey ppubblika l-memorji tal-vjaġġi tiegħu, *Wanderungen durch Sicilien und die Levante*, f'żewġ volumi f'Berlin (1834 u 1840).¹⁷ B'xi mod Parthey sema' bl-ghanjiet li ddokumenta Saint-Priest u, apparti li xandar it-test ta' tnejn minnhom, sewwasew l-ewwel u t-tielet kwartini, zied ukoll in-noti mużikali fl-appendiċi ta' l-ewwel volum tiegħu. Billi nizzilhom bit-Taljan, bilfors li qabbad lil xi hadd iehor biex jaqlibhomlu mill-Malti. Parthey sejjaħ il-melodija li fuqha jitgħanneu dawn iż-żewġ poeżiji *Canzonetta Maltese* u inkludieha qalb ġabra ta' melodiji ohra Taljani u Sqallin ta' żmienu. Dan hu t-test Taljan (minghajr punteġġatura) li għal darba ohra jixhed traduzzjoni libera.¹⁸

¹⁷ Kopja ta' dawn iż-żewġ volumi tinsab fil-Librerija Nazzjonali ta' Malta [Ref. BN a-61]. Il-partijiet dwar il-mawra ta' Parthey f'Malta jidhru f'pp. 348–412. Ix-xogħol tiegħu hu msemmi wkoll minn Paolo Emilio Carpezza, *Antichità Etnomusicali Siciliane*, Archivio delle tradizioni popolari siciliane, Palermo, 1977, p. 7.

¹⁸ Dan it-tagħrif fuq Parthey hu msejjes fuq ir-riċerka ta' Anna Borg Cardona, 'Tliet Ghanjiet Antiki Maltin', *L-Imnara*, Għaqda tal-Folklor, vol. 7, nri 2–3, hargħa 27, Malta, 2003, pp. 72–5. Il-melodija nnifisha tista' tinstema' fuq is-CD 'Doqqli Daqqa! Traditional Music of the Maltese Islands' (2005) tal-Ġukulari Ensemble, proġett mużikali ta' l-istess Borg Cardona.

1.

Chi nella speranza spera
la speranza lo delude
soffia forte nel bucile
spero di partir con esso

3.

Che bell'acqua d'esto [di questo] fonte
non turbarla te ne prego
cessa la sete e rinasce
tornerai a ber del fonte

Fl-istudju tieghu 'Il dialetto maltese', Luigi Bonelli jerga' jaghti t-tliet ghanjiet Maltin b'alfabett fonetiku li holoq hu stess, filwaqt li jipprovdi traduzzjoni ġdida bit-Taljan, differenti minn dik li dehret fil-ktieb ta' Parthey.¹⁹

1.

mīn jytma fyt-tama
yt-tama tqarraq bī'h
ja'mel yr-rī'h fyl bomblu
jahsep ys'ēfer bī'h

2.

smajt l-ynti ta 'rbīt l'ymhabba
'eidli fl-ymhabba šy ġrālek
eija thaddet 'ommok mī'ei
'aš nahsep l-jēna ġrāli phālek

3.

'adīra li tyšrop mynna
nytolbok ma 'ddardar'ēš
'aš ymūr zmēn u jyġi rī'hor
tfyttiša ma 'ssib'ēš.

1.

chi confida nella speranza
la speranza lo gabberà
[è come chi] ponga del vento in una bombola
e si imagini di viaggiare con questa.

2.

ho udito che tu fosti prigioniero (?) d'amore
dimmi nell'amore che ti è avvenuto
orsù raccontami del tuo affanno
poichè penso che a me è avvenuto come a te.

3.

il fosso dal quale tu bevi
ti prego non intorbidarlo
poichè passerà un tempo e ne verrà un altro
lo cercherai e non lo troverai.

¹⁹ Luigi Bonelli, 'Il dialetto maltese', *Supplementi Periodici all'Archivio Glottologico Italiano*, Dispensa VI – Testi, Turin, 1897, pp. 41–2. Bonelli kien intbaghat Malta fl-1894 mill-Istitut Orjentali ta' l-Università ta' Napli biex jistudja l-Malti.

Verżjoni f'it differenti ta' l-ewwel kwartina kienet irregistrata mill-folklorista Tedeska Bertha Ilg fil-bidu tas-seklu XX. Madankollu, din ma giet stampata qabel l-1962, bi traduzzjoni Ingliża ta' Ġużè Cassar-Pullicino.²⁰

1.

Iblah min itemm fit-tama
It-tama tqarraq bih;
Bhalli jimla r-rih fil-bomblu,
U jrid isiefer bih.

1.

He's a fool who hopes against hope,
For hope plays him false;
Like one who collects wind in a pitcher
And wants to sail away with it.

Fl-ahharnett, irridu nghidu li l-ahhar strofa, mid-dehra, baqgħet titghanna lokalment, b'varjazzjoniet żgħar, minn ta' l-anqas sa nofs is-seklu XX. Cassar-Pullicino ġabar din il-verżjoni minn Hal Tarxien u, għal darba oħra, ipprova traduzzjoni tagħha bl-Ingliż:²¹

3.

Dik l-ghajn li tixrob minnha
Nitolbok la ddardarhiex;
Jiġi żmien u jghaddi iehor,
Int tfittixha u ma ssibhiex.

3.

The spring that you drink from
Pray, do not pollute it;
A time will come, and a time will pass
You'll look for it – you won't find it.

Osservazzjonijiet stilistiċi u prosodiċi

L-ewwel poeżiji bil-Malti li qatt ġew stampati kienu dawn it-tliet għanjiet popolari li lejn tmiem is-seklu dsatax diġà kienu meqjusin 'antiki'. Għalhekk, m'humie xogħlijiet originali ta' Navarro; hu hażżeż biss xi taqbiliet hfief li kien jisma' fuq fomm il-poplu. Saint-Priest, apparti minn hekk, jiddeskrivi l-kompożizzjonijiet Maltin bhala imitazzjonijiet fjakki tat-Taljan, mingħajr wisq oriġinalità fl-istil, u mingħajr kulur fl-espressjoni.²² Min jaqra l-verżjoni Franciża ta' dawn il-poeżiji mill-ewwel jintebaħ li hi ferm aktar rikka fix-xbihat u aktar mirquma mil-lat tekniku. It-test Malti hu relattivamnet dgħajef u nieqes min dak l-estru poetiku li jistgħu jagħtuh validità letterarja. Dun Karm Psaila jikteb: 'Għalkemm mimlijin bil-gherf

²⁰ Fis-snin 1906–7 Ilg (aktar tard Koessler-Ilg) ġabret numru kbir ta' għanjiet popolari Maltin (madwar 400) li eventwalment dehru fil-volum *Maltesische Volkslieder* (mitbugħ Leipzig, 1909), b'introduzzjoni kritika ta' Hans Stumme. Sakemm telqet minn Malta fl-1912, Ilg laqget ikkompilat għadd ġmielu ta' kwartini oħra li għal hafna żmien baqgħu manuskritti. Sa fl-ahhar raw id-dawl bl-inizjattiva ta' Ġużè Cassar-Pullicino. Ara '200 Maltese Folk-Songs', *Maltese Folklore Review*, vol. 1, nru 1, Malta, 1962, pp. 8–39. Il-kwartina li tikkonċernana tidher f'p. 39; Cassar-Pullicino jinkludiha appuntu fl-ahhar taqsima ġenerika intitolata 'Filosofija Prattika'.

²¹ Ġużè Cassar-Pullicino u Charles Camilleri, *Maltese Oral Poetry*, Malta, 1998, p. 32.

²² Saint-Priest, *op. cit.*, p. 65.

li jiġi mit-tigrib tad-dinja, poeżija kbira ma fihomx dawn l-ghanjiet. Izda l-awtur tal-ktieb ghamel sewwa li ġabrilna dawn l-ghanjiet li fi żmien u kienu diġà qodma bil-bosta'.²³

Psaila ġibdilna l-attenzjoni wkoll fuq il-versifikazzjoni devjanti tat-tieni kwartina. L-aċċenti primarji fil-vers ottonarju s-soltu jaqgħu fuq it-tielet u s-seba' sillabi, skond it-tradizzjoni Taljana; u hekk jiġri fit-tielet vers. Mill-bqija, fl-ewwel, it-tieni, u r-raba' versi, l-aċċenti jaqgħu fuq l-ewwel, ir-raba', u s-seba' sillabi, jiġifieri:

2.

Smàjt l'inti tàrbit l-imhàbba
Għidli fl-imhàbba xi ġràlek
Ejja thàddet ghommtok mièghi
Ghàx nibza' l'jièn ġrali bhàlek.

Hekk, dawn it-tliet versi huma mfasslin bhall-versi tad-disgħa, neqsin mill-ewwel sillaba, sewwsew kif il-versi tad-disgħa huma maħdumin fuq daww ta' l-ghaxra, neqsin ukoll mill-ewwel sillaba.²⁴

Ir-rima fit-testi Maltin hija a-b-ċ-b li tirrepeti l-mudell l-aktar komuni fl-ghana Malti. Madankollu ninnutaw li fl-ewwel strofa Navarro jirrikorri għar-rima ekwivoka, billi t-tieni u r-raba' versi jispiċċaw it-tnejn bl-istess kelma, 'bih'. Dan ikompli jikkonferma l-kreattività limitata ta' l-awtur.

Minkejja dan, Oliver Friggieri jishaq li dawn it-tliet kwartini jipprezentaw lil Navarro bħala bniedem kolt skond ix-xejriet kontemporanji:

L-awtur kitibhom biex jagħti lil Saint-Priest xi eżemplari tal-poeżija lokali ta' dak iż-żmien, izda fil-fatt m'humiex għajr kompromess bejn il-letterat u l-popoli imfawwar b'sentiment ta' mhabba. [Dawn l-ghanjiet] jifih bil-personifikazzjoni ta' kwalità morali, it-tama. It-tieni kwartina tiżvolgi ruhha bis-saħha ta' l-interrogazzjoni; il-kelliem jistieden lill-persuna l-oħra biex terhi ruhha f'idejha għax id-destin tagħhom it-tnejn huwa wiehed. It-tielet waħda tfitex bis-saħha ta' żewġt iquiel tfigħer riflessjoni fuq iċ-ċokon u l-gheluq tal-hajja umana u fuq il-harba taż-żmien.²⁵

Fl-ewwel kwartina tolqtok l-aktar il-kelma 'jitma', li llum tingħad 'jittama'. Residwu ta' dan il-varjant jinsab fl-Attijiet iż-Żgħar: 'Mulejja nitma fik, kollok hniena'.²⁶ L-ewwel żewġ versi jfakkruk fil-qawl: 'Min jghix bit-tama jmut bil-piena'.

²³ Karm Psaila, 'Il-Għanja Maltija', *Antoloġija ta' Proża Maltija*, vol. 1 (ed. J. Aquilina), Malta, 1980, p. 105.

²⁴ Ibid., pp. 105–6. Ara wkoll 'Taħdita fuq il-Poeżija Maltija' ta' l-istess awtur, fl-istess antoloġija, pp. 93–5.

²⁵ Oliver Friggieri, *L-Istorja tal-Poeżija Maltija*, Malta, 2001, pp. 15–6.

²⁶ Ara Francesco Wizzino, *Taġħlim Nisrani*, Ruma, 1752, p. 119.

Fit-tieni strofa tispikka l-espressjoni ‘tarbit l-imhabba’. Erin Serracino-Inglott jghid li l-kelma ‘tarbit’ hi għamla oħra ta’ ‘tirbit’, u jispjega l-idjoma bħala ‘il-ghaqda ta’ l-imhabba li torbot flimkien lill-mizzewgħin, eċċ.²⁷ Fl-istess strofa toltok ukoll il-kelma ‘ghomm[t]ok’. Il-lessikografu jfissirha bħala ‘kull tigrība materjali jew morali, li għib diqa kbira’ u, fost is-sinonimi, jagħti ‘inkwiet’, ‘thassib’, ‘dwejjaq’, ‘niket’, u ‘dulur’.²⁸ Fl-aħhar kwartina Navarro jalludi għall-qawl popolari ‘La ddardarx l-ghajn li trid tixrob minnha’. Ġużè Aquilina jagħti l-varjant: ‘Għajn li trid tixrob minnha la ddardarhiex’, li sintattikament u semantikament jaqbel hafna mal-proverbju Sqalli ‘*La funtana unni si vivi, mai s’allurda*’.²⁹ Dan il-qawl semmieh ukoll Vassalli: ‘Ħajn li tyxrob mynnha, la yddardarhŷu (*Fonte dalla quale tu bevi, non intorbidarla*)’.³⁰

X’jghid Saint-Priest fuq il-Malti

Saint-Priest għabar hafna informazzjoni fuq l-istorja, id-drawwiet, u l-folklor ta’ pajjiżna. Fost hwejjegħ oħra jsemmi li kien impressjonat bl-imhabba kbira li kellhom il-Maltin għall-poeżija. Jispekula, mingħajr xhieda konkreta, li l-hajra u l-imhabba għall-poeżija aktarx tnisslet fil-poplu Malti mill-Griegi, u li l-Gharab imbagħad taw lill-ghanja popolari lokali l-ilwien orjentali u l-kisriet tal-lehen hekk sbieh li għadhom evidenti sa llum. Jghidilna wkoll li f’dak iż-żmien in-nies tal-gżira kienu jghannu dawn il-versi akkumpanjati minn sura ta’ vjolin jew lira.

Saint-Priest jiddeskrivi l-Malti bħala *patois* (speċi ta’ djalett) aktar milli lingwa fil-veru sens tal-kelma. Jikkritika bil-qawwa kollha t-teorija ta’ l-Abbati A. li l-Malti hu ta’ nisel Puniku. Skond Saint-Priest din m’hix għajr fantasija msejsa fuq kriterji dgħajfa u argumenti bla bażi.³¹

Min kien dan l-Abbati A. ma nistgħux inkunu żguri, iżda probabbilment kien il-difensur ewlieni tat-teorija Punika, jiġifieri l-Kanonku Ġan Françisk Agius de

²⁷ Erin Serracino-Inglott, *Il-Miklem Malti*, vol. VIII, Malta, 1984, sub ‘tirbit’.

²⁸ Serracino-Inglott, *op. cit.*, vol. III, Malta, 1976, sub ‘ghomma’.

²⁹ Joseph Aquilina, *A Comparative Dictionary of Maltese Proverbs*, L-Università ta’ Malta, Malta, 1986, p. 259. L-awtur jagħti wkoll diversi qwiel Ewropej oħra li jidwu ftit jew wisq l-istess sens.

³⁰ Mikiel Anton Vassalli, *Motti, Aforismi e Proverbi Maltesi*, Malta, 1826, p. 9.

³¹ Saint-Priest, *op. cit.*, p. 61. Jidher ċar li sa mill-bidu, kien hawn konfużjoni kbira dwar in-nisel tal-Malti; għal bosta snin hafna studjużi, kemm Maltin kif ukoll barranin, hasbu li l-Malti hu filfatt il-fdal ta’ l-ilsien Puniku. Sa minn kitbiet qodma bħal dawk ta’ Quintinus (1536), Tebaldi (1565), Porcacchi (1572), Megiser (1603–6), Niederstadt (1660), Maius (1718), u Vassalli (1791), sa fehmet aktar riċenti bħal dawk ta’ Annibale Preca u Anton Manwel Caruana, tferrxet l-idea li l-Malti tnissel minn din il-lingwa antika, illum estinta.

Din it-teorija giet miċhuda minn studjużi oħra, fosthom Ġan Françisk Abela (1647), il-Konti Giovanni Ciantar f’nofs is-seklu tmintax, l-Isvediż Jakob Jonas Björnstaahl (1777), u l-Frañciż Antoine Court de Gébelin (1777–82). Il-kliem kollu fil-Malti li jixbah lill-Puniku jeżisti wkoll fl-Gharbi. L-istudjużi wrewna li fil-Malti modern m’hemmx traċċi ta’ Puniku; għalhekk, din it-teorija llum hija mgiddba, u nistgħu nghidu li l-element Semitiku ta’ lsienna hu fil-parti l-kbira ta’ nisel Gharbi. Fuq din il-kontroverżja ara Thomas Freller, ‘Il-Malti *Lingua Punica* jew *Lingua Arabica*?’ (trad. Achille Mizzi), *Il-Malti*, I/LXXII, Malta, Ott. 1998, pp. 1–5.

Soldanis (1712–70). Fl-1750, f'Ruma, De Soldanis ippubblika l-volum *Della lingua Punica presentamente usata da' Maltesi* li kien jinkludi *Nuova Scuola di Grammatica per agevolmente apprendere la lingua Punica-Maltese*, filwaqt li madwar l-1754 hadem fuq dizzjunarju tal-Malti li baqa' manuskritt: 'Damma tal Kliem Kartaginis mscerred fel fom tal Maltin u Ghaucin' (4 volumi). Lejn nofs is-seklu tmintax, imbaghad, Agius de Soldanis kiteb ukoll it-tieni edizzjoni tal-grammatika, *Nuova Scuola dell'antica lingua Punica scoperta nel moderno parlare Maltese e Gozitano*.

Saint-Priest ikompli jghid li minkejja l-pronunzja Gharbija, in-nies tal-gżira ilhom li qatghu kull kuntatt ma' l-Gharab, u ghalhekk tilfu l-konoxxenza ta' kitbithom, li probabbilment kienet taqdihom qabel. L-awtur jiddeplora l-fatt li l-Malti m'ghandux alfabet standardizzat, hekk li kulhadd jiktbu kif ifettillu. Kull min jipprova, juża sistema li jidhirlu li toqrob l-aktar lejn il-pronunzja eżatta, anki jekk jehtieglu jżid ittri ġodda. Dan l-inkonvenjent ma jinhassx daqstant ghax l-użu tal-Malti hu ristrett ghal din il-gżira ċkejna, fejn rari tinhass il-htieġa li jinkiteb. Minkejja dan, Saint-Priest jirrikmanda li xi hadd jiehu hsieb jelimina kull incertezza ortografika billi jistabbilixxi alfabet ikkodifikat.³²

Saint-Priest ifisser kif Navarro, biex jakkomoda lil min m'hux daqstant familjari mal-kitba Gharbija, ghażel li jikteb l-ghanjiet tieghu b'alfabet imhallat li jinkludi tnax-il ittra Gharbija, b'żieda ta' ittri ohra mit-Taljan. Ghall-awtur dan kien l-ahjar kompromess possibbli fost it-tentattivi l-ohra li kienu saru sa dakinhar.³³

³² Saint-Priest, *op. cit.*, pp. 62–3. Imxerredin 'l hawn u 'l hinn fil-ktieb ta' Saint-Priest, niltaqghu ma' xi kelmiet ohra bil-Malti, fosthom: *kmis* ('qmis'), *i-deil* ('dejl'), *gkefwira* ('geżwira'), *gilek* ('glekk'), *sidria* ('sidrija'), *korch* ('qorq'), *haddara* ('haddara'), *neuieha* ('newwieha'), *silla*, *tikbir* (< *kabbar*), *cucciha* ('quċċija'), *hargia* ('hargà'), u *rahal* ('rahal'). Interessanti wkoll il-mod kif l-awtur kiteb ċerti toponimi bhal: *Uyed el osel* (Wied il-Ghasel), *Uyed el dis* (Wied id-Dis), *ta ben gemma* (Ta' Bingemma), *El Mitarfa* (L-Intarfa), *Qerqop* (Hal Kirkop), *Saakaya* (Is-Saqqaġja), *Benhisa* (Binghisa), *Marsa muscet* (Marsamxett), *Ghargul* (Il-Gharghur), u *Zorrick* (Iż-Żurrieq).

³³ Saint-Priest, *op. cit.*, p. 63. Kien hemm diversi kittieba ohra li f'xogholhom dahhlu karattri Gharab, flimkien ma' dawh Latini, fosthom Dun Ġwann Cachia, li kien jikkorrispondi mal-habib tieghu Agius de Soldanis (1749); Giuseppe Maria Cannolo, f'*Il-Vangelu ta' San Ġwann*, mitbugh mill-Bible Society in Malta, Malta, 1822; u Francesco Vella, fl-ewwel ktieb shih bil-Malti, *Ctieb-ilkari yau dahla ħal ilsien Malti*, ippubblikat f'Livorno b'kollaborazzjoni ma' Giuseppe Montebello Pulis (1824).

L-akbar estremista kien Mons. Giovanni Giuseppe Bellanti li fix-xoghol *Avvertimenti per la ristorazione della lingua maltese* (1829) sahaq li l-Malti ghandu jinkiteb kollu kemm hu bl-alfabet Gharbi. B'riżultat tal-Kummissjoni Rjali ta' l-1836, deher il-ktieb *English and Maltese Reading Book for the Use of Government Primary Schools* (1839), aktarx xoghol Annetto Casolani. Il-partijiet bil-Malti dehru wkoll b'alfabet imhallat; din kienet aktarx ir-raġuni ghala l-ewwel tentattiv biex il-Malti jikseb postu fil-klassi falla.

L-idea tat-tahlit ta' alfabet Gharbi-Ruman sabet oppożizzjoni kbira. Fil-fatt kien hemm hafna oħrajn li riedu jużaw karattri Rumani biss, fosthom Francesco Vella (li eventwalment biddel fehemt), Salvatore Cumbo, u l-Kanonku Fortunato Panzavecchia. Fuq dan is-suġġett ara Arnold Cassola, 'A Mixed Orthography of the Maltese Language: The Latin-Arabic Alphabet', *Collegium Melitense Quatercentenary Celebrations (1592–1992): Collected Papers*, (edi R. Ellul Micallef & S. Fiorini), L-Università ta' Malta, Malta, 1992, pp. 203–219.

Fit-test ta' Navarro jidhru biss hames grafemi Gharab: il-hā (ح), fi kliem bhal 'rih', 'imhabba', 'thaddet', 'nahseb', 'bhalek', u 'iehor'; il-ġīm (ج) fi kliem bhal 'ġrali', 'ġralek', u 'jigi'; ix-xīn (ش), fi kliem bhal 'ghax', 'tixrob', u 'tfittixha'; l-ghajn (غ), fi kliem bhal 'jagħmel', 'ghidli', 'ghomm[t]ok', 'mieghi', u 'ghadira'; u l-qāf (ق), fil-kelma 'tqarraq'. Navarro juża l-hā wkoll flok l-akka, fil-kliem 'bih', 'minnha', 'ddardarhiex', 'tfittixha', u 'ssibhiex'. Ma nistax nara ghala uża l-ghajn fil-kelma 'jitma', sakemm din m'hix grafema differenti. Meta Saint-Priest semma tnax-il ittra Gharbija, kien sintendi qed jinkludi wkoll daww il-hsejjes Semitiċi li fit-test gew irrealizzati bi grafemi Latini, fuq il-mudell Taljan.

Hajr: *Nixtieq niringrazzja lil Dr William Zammit tal-pariri siewja tieghu u lis-Sur Olvin Vella li ssuġġerielu xi referenzi tassew utli.*

Abstract: *The French statesman François-Emmanuel de Saint-Priest visited Malta in 1786. He recollected his impressions of the island in the volume *Malte par un Voyageur François*, published in Malta five years later. This book included the first printed poems in Maltese, written by Gioacchino Navarro, the second librarian of the National Library. Truly, these were nothing but the lyrics of known folk songs. The publication of these humble verses enticed other foreign scholars and visitors to include them in later studies. Their great fortune provides ample proof of the power of the press.*